

भक्तिरसायनम् ॥

मधुसूदनसरस्वती विरचितम् ॥

प्रथमोल्लासः ॥

नवरसमिलितं वा केवलं वा पुमर्थम्

परमम् इह मुकुन्दे भक्तियोगं वदन्ति

निरुपमसुखसंविद्रूपम् अस्पृष्ट दुःखम्

तम् अहम् अखिल तुष्ट्यै शास्त्रदृष्ट्या व्यनज्मि ॥ १ ॥

संसार रोगेण बलीयसा चिरं

निपीडितैस् तत्प्रशमेऽति शिक्षितम्

इदं भवद्भिर् बहुधा व्ययातिगं

निपीयतां भक्तिरसायनं बुधाः ॥ २ ॥

द्रुतस्य भगवद्धर्माद् धारावाहिकतां गता

सर्वेशे मनसो वृत्तिर् भक्तिर् इत्यभिधीयते ॥ ३ ॥

चित्तद्रव्यं हि जतुवत् स्वभावात् कठिनात्मकम्
तापकैर् विषयैर् योगे द्रवत्वं प्रतिपद्यते ॥ ४ ॥

कामक्रोधभयस्त्रेहर्षशोकदयाऽऽदयः

तापकाश् चित्तजतुनस् तच्छान्तौ कठिनं तु तत् ॥ ५ ॥

द्रुतचित्ते विनिक्षिप्तः स्वाकारो यस् तु वस्तुना

संस्कार वासना भाव भावना शब्दभागसौ ॥ ६ ॥

शिथिलीभावमात्रं तु मनो गच्छत्यतापकैः

न तत्र वस्तु विशति वासनात्वेन किञ्चन ॥ ७ ॥

द्रवतायां प्रविष्टं सद् यत् काठिन्यदशां गतम्

चेतः पुनर् द्रुतौ सत्याम् अपि तन्नैव मुञ्चति ॥ ८ ॥

स्थायीभावगिराऽतोऽसौ वस्त्वाकारोऽभिधीयते

व्यक्तश् च रसताम् एति परानन्दतया पुनः ॥ ९ ॥

भगवान् परमानन्दस्वरूपः स्वयम् एव हि

मनोगतस् तदाकार रसताम् एति पुष्कलम् ॥ १० ॥

कान्ताऽऽदि विषयेऽप्य् अस्ति कारणं सुखचिद्धनम्

कार्याकारतया भेदेऽप्य् आवृतं मायया स्वतः ॥ ११ ॥

सद् अज्ञातञ् च तद् ब्रह्म मेयं कान्ताऽऽदि मानतः

मायाऽऽवृति तिरोधाने वृत्त्या सत्त्वस्थया क्षणम् ॥ १२ ॥

अतस् तद् आविर्भावित्वं मनसि प्रतिपद्यते

किञ्चिन् न्यूनाञ् च रसतां याति जाड्यविमिश्रणात् ॥ १३ ॥

इति वेदान्त सिद्धान्त स्थापिना रसतोदिता

साङ्ख्यसिद्धान्तम् आश्रित्याप्य् अधुना प्रतिपद्यते ॥ १४ ॥

तमो रजः सत्त्व गुणा मोह दुःख सुखात्मकाः

तन्मयी प्रकृतिर् हेतुः सर्वं कार्यञ् च तन्मयम् ॥ १५ ॥

त्रिगुणात्मकम् एकैकं वस्तु त्र्याकारम् ईक्ष्यते

निज मानस सङ्कल्प भेदेन पुरुषैस् त्रिभिः ॥ १६ ॥

कामिन्याः सुखता भर्त्रा सपत्न्या दुःखरूपता
तदलाभात् तथाऽन्येन मोहत्वम् अनुभूयते ॥ १७ ॥
एवं सति सुखाकारः प्रविष्टो मानसे यदा
तदा स स्थायिभावत्वं प्रतिपद्य रसो भवेत् ॥ १८ ॥
परमाण्व् एकरूपं तु चित्तं न विषयाकृति
इत्यादि मतम् अन्येषाम् अप्रमाण्याद् उपेक्षितम् ॥ १९ ॥
गृह्णाति विषयाकारं मनो विषययोगतः
इति वेदान्तिभिस् साङ्ख्यैर् अपि सम्यङ् निरूपितम् ॥ २० ॥
मूषासिक्तं यथा ताम्रं तन्निभं जायते तथा
घटादि व्याप्तुवच् चित्तं तन्निभं जायते ध्रुवम् ॥ २१ ॥
व्यञ्जको वा यथाऽऽलोको व्यङ्ग्यस्याकारताम् इयात्
सर्वार्थ व्यञ्जकत्वाद् धीर् अर्थाकारा प्रदृश्यते ॥ २२ ॥
भगवत् पूज्यपादानाम् इयम् उक्तिः सयुक्तिका

तथा वार्तिककारैर् अप्य् अयम् अर्थो निरूपितः ॥ २३ ॥

अतो मांसमयी योषित् काचिदन्या मनोमयी

मांसमय्या अभेदेऽपि भिद्यतेऽत्र मनोमयी ॥ २४ ॥

भार्या स्नुषा ननान्दा च याता मातेत्य् अनेकधा

जामाता श्वशुरः पुत्रः पितेत्य् आदि पुमानपि ॥ २५ ॥

बाह्य पिण्डस्य नाशेऽपि तिष्ठत्य् एव मनोमयः

अतः स्थायीति विद्वद्भिर् अयमेव निरूपितः ॥ २६ ॥

एवं स्वभावतो भावस्वरूपम् अभिवर्णितम्

विशेषेण तु सर्वेषां लक्षणं वक्ष्यते पृथक् ॥ २७ ॥

भगवन्तं विभुं नित्यं पूर्णं बोधसुखात्मकम्

यद् गृह्णाति द्रुतं चित्तं किम् अन्यदवशिष्यते ॥ २८ ॥

कठिना शिथिला वा धीर् न गृह्णाति न वास्यते

उपेक्षाज्ञानम् इत्याहुस् तद् बुधाः प्रसरादिषु ॥ २९ ॥

काठिन्यं विषये कुर्याद् द्रवत्वं भगवत् पदे
उपायैश् शास्त्रनिर्दिष्टैर् अनुक्षणम् अतो बुधः ॥ ३० ॥
उपायाः प्रथमस्कन्धे नारदेनोपवर्णिताः
संक्षेपात् तान् अहं वक्ष्ये भूमिभेदविभागतः ॥ ३१ ॥
प्रथमं महतां सेवा तद् दयापात्रता ततः
श्रद्धाऽथ तेषां धर्मेषु ततो हरिगुण श्रुतिः ॥ ३२ ॥
ततो रत्यङ्कुरोत्पत्तिस् स्वरूपाधिगतिसु ततः
प्रेमवृद्धिः परानन्दे तस्याथ स्फुरणं ततः ॥ ३३ ॥
भगवद्धर्मनिष्ठातस् स्वस्मिन् तद्गुणशालिता
प्रेम्णोऽथ परमाकाष्ठेत्यु उदिता भक्ति भूमिका ॥ ३४ ॥
लक्षणं भगवद्भक्तेः साधनं सोपपत्तिकम्
सभूमिकं स्वरूपञ् च यथाबुद्धीह वर्णितम् ॥ ३५ ॥

इति श्री परमहंस परिव्राजकाचार्य श्री मधुसूदनसरस्वती
विरचिते भगवद्भक्तिरसायने स्वरूपभूमिकासाधन सहित
भक्तिसामान्यनिरूपणं नाम प्रथमोल्लास स्समाप्तः ॥

द्वितीयोल्लासः ॥

द्रुते चित्ते प्रविष्टा या गोविन्दाकारता स्थिरा
सा भक्तिर् इत्यभिहिता विशेषस् त्व अधुनोच्यते ॥ १ ॥

चित्तद्रुतेः कारणानां भेदाद् भक्तिस् तु भिद्यते
तान्य् उक्तानि तु संक्षेपाद् व्याख्यायन्तेऽधुना
स्फुटम् ॥ २ ॥

कामश् शरीरसम्बन्धविशेषस् स्पृहयालुता
सन्निधानासन्निधानभेदेन स भवेद् द्विधा ॥ ३ ॥

तज्जन्यायां द्रुतौ चित्ते या स्याच् छ्रीकृष्णनिष्ठता
सम्भोगविप्रयोगारव्या रतिस् सा सा क्रमाद् भवेत् ॥ ४ ॥
क्रोध ईर्ष्या निमित्तं तु चित्ताभिज्वलनं भवेत्
तज्जन्यायां द्रुतौ सा तु द्वेष शब्देन गृह्यते ॥ ५ ॥
अत्र चेतो व्याकुलत्वं सोपद्रावकदर्शनात्
उपद्रावकनाशार्थं तत्प्रीत्यर्थं च तद् द्विधा ॥ ६ ॥
तत्राद्यं द्वेष एव स्याद् द्वितीयं रतिशब्दभाक्
उपरिष्ठात् तदुभयं मया स्पष्टीकरिष्यते ॥ ७ ॥
द्वेषा हेतुस् स्वमन्तूत्थं वैक्लव्यं चित्तगं तु यत्
तज्जन्यायां द्रुतौ याऽऽस्ते रतिस् सा भयम् उच्यते ॥ ८ ॥
स्नेहः पुत्रादिविषयः पाल्यपालकलक्षणः
सेव्यसेवकभावोऽन्यः सोऽप्य् उक्तस् त्रिविधो बुधैः ॥ ९ ॥
भगवद्दास्यसरव्याख्यां मिश्रितं चापरं जगुः

या कृष्णाकारता चित्ते तज्जन्यद्रुतिशालिनि ॥ १० ॥

पाल्यपालकभावेन सा वत्सलरतिर् भवेत्

सेव्यसेवकभावेन प्रेयोरतिर् इतीर्यते ॥ ११ ॥

हर्षश् चित्तसमुल्लासः कथ्यते स चतुर्विधः

एकः परानन्दमयः श्रीशमाहात्म्यकारणम् ॥ १२ ॥

तज्जन्यायां द्रुतौ शुद्धा रतिर् गोविन्दगोचरा

एतदन्तं हि शास्त्रेषु साधनाम्नानम् इष्यते ॥ १३ ॥

व्रीडा विकृतवाग्वेषचेष्टाऽऽदि जनितोऽपरः

तज्जन्यायां द्रुतौ चेतोविकासो हास उच्यते ॥ १४ ॥

लोकोत्तरचमत्कारिवस्तुदर्शनजः परः

तज्जन्यायां द्रुतौ चेतोविकासो विस्मयो मतः ॥ १५ ॥

युद्धादि ताप जनितो वीराणां जायते परः

जितचित्तस्य विस्तारो द्रुतस्योत्साह उच्यते ॥ १६ ॥

इष्टविच्छेदजनितो यश्चित्ते क्लिष्टतोदयः

तज्जन्यायां द्रुतौ विष्टा रतता शोक उच्यते ॥ १७ ॥

दया घृणा स्याद् विषयतुच्छत्वज्ञानदीर्घिका

तया द्रुते तु मनसि जुगुप्सा जायते त्रिधा ॥ १८ ॥

पूतिव्रणादिविषये कथितोद्वेगिनी बुधैः

श्मशानोत्थपिशाचादिविषया क्षोभिणी भवेत् ॥ १९ ॥

देहेन्द्रियादिदुःखे त्व् अविचारण पुरस्सरा

घृणा शुद्धेति कविभिस् सा जुगुप्सा प्रकीर्तिता ॥ २० ॥

या तु शोच्यस्य रक्षार्थं प्रवृत्ति रनुकम्पया

तया द्रुते तु मनसि दयोत्साह स्मृतो बुधैः ॥ २१ ॥

सर्वस्वमपि दास्यामि प्रार्थयेति च यो महान्

उद्यमा द्रुत चित्तस्य दानोत्साह स्स उच्यते ॥ २२ ॥

तथा स्वधर्मरक्षार्थं या प्रवृत्तिः प्रयत्नतः

तया चित्तस्य विस्तारो धर्मोत्साहो द्रुतौ भवेत् ॥ २३ ॥

वशीकाराख्य वैराग्यं यत् कामास्पृहतात्मकम्

तेन द्रुतस्य चित्तस्य प्रकाशः शम उच्यते ॥ २४ ॥

इतोऽन्यथा तु चित्तस्य न द्रुतिर् विद्यते क्वचित्

तदभावात् तु भावो न निरुक्तान्योऽस्ति कश्चन ॥ २५ ॥

यावत्यो द्रुतयश्चित्ते भावास्तावन्त एव हि

स्थायिनो रसतां यान्ति विभावादि समाश्रयात् ॥ २६ ॥

धर्मोत्साहो दयोत्साहो जुगुप्सा त्रिविधा शमः

षडप्येते न विषया भगवद्विषया न हि ॥ २७ ॥

धर्मवीरो दयावीरो भीभत्सः शांत इत्यमी

अतो न भक्ति रसतां यांति भिन्नास्पदत्वतः ॥ २८ ॥

ईर्ष्याजभयजद्वेषौ भगवद्विषयावपि

न भक्तिरसतां यातः साक्षाद् द्रुतिविरोधतः ॥ २९ ॥

शुद्धो रौद्ररस स्तत्र तथा रौद्रभयानकः

नास्वाद्यः सुधिया प्रीतिविरोधेन मना गपि ॥ ३० ॥

कामजे द्वे रती शोकः प्रीति भी विस्मयस् तथा

उत्साहो यदि दाने च भगवद्विषया अमी ॥ ३१ ॥

व्यामिश्रभावरूपत्वं यान्त्येते क्षीरनीरवत्

विभावादि समायोगे तथा भक्तिरसा अपि ॥ ३२ ॥

शृङ्गारः करुणो हास्य स्तथा प्रीतिर् भयानकः

अद्भुतो यद्धवीरश्च दानवीरश्च मिश्रिताः ॥ ३३ ॥

शुद्धा च वत्सल रतिः प्रेयोरतिर् इति त्रयी ।

भावान्तरामिश्रितत्वाद् अमिश्रा रतिर् उच्यते ॥ ३४ ॥

विशुद्धो वत्सलः प्रेयान् इति भक्तिरसास् त्रयः ।

रसान्तरामिश्रितास् ते भवन्ति परिपुष्कलाः ॥ ३५ ॥

शृङ्गारो मिश्रितत्वेऽपि सर्वेभ्यो बलवत्तरः ।

तीव्र तीव्रतरत्वं तु रते स्तत्रैव वीक्ष्यते ॥ ३६ ॥

केचित् केवलसङ्कीर्णाः केचित् सङ्कीर्णमिश्रिताः ।

केचित् केवलमिश्राश्च शुद्धाश्च स्युश् चतुर्विधाः ॥ ३७ ॥

तत्र केवल सङ्कीर्णा रौद्रो रौद्रभयानकः ।

धर्मवीरो दानवीरो भीमत्सशान्त इत्यपि ॥ ३८ ॥

मिश्रा एवान्यविषयाः प्रोक्तास् सङ्कीर्णमिश्रिताः ।

भगवद्विषयास् ते तु ख्याताः केवल मिश्रिताः ॥ ३९ ॥

शुद्धास् त्रयः पुरैवोक्ताः सङ्कीर्यन्ते न केनचित् ।

एवं निरूपिता भक्तिः संक्षेपादुच्यते पुनः ॥ ४० ॥

राजसी तामसी शुद्धसात्त्विकी मिश्रता च सा ।

ईर्ष्याजद्वेषजाऽऽद्या स्याद् भयजद्वेषजापरा ॥ ४१ ॥

हर्षजा शुद्धसत्त्वोत्था कामाशोकादिजेतरा ।

सत्त्वजत्वे तु सर्वासां गुणान्तरकृताभिदा ॥ ४२ ॥

तत्र ते रतितां नैव यातः सुखविरोधतः।

रतिशब्दं तु भजतः सुखमय्यौ परे द्रुती ॥ ४३ ॥

भक्तिश् चतुर्विधाप्येषा भगवद्विषया स्थिरा।

दृष्टादृष्टोभयैकैकफला भक्तिस् त्रिधा भवेत् ॥ ४४ ॥

राजसी तामसी भक्तिर् अदृष्टफलमात्रभाक्।

दृष्टादृष्टोभयफला मिश्रिता भक्तिर् इष्यते ॥ ४५ ॥

शुद्धसत्त्वोद्भवाऽप्येवं साधकेष्वस्मदादिषु।

दृष्टमात्रफला सा तु सिद्धेषु सनकादिषु ॥ ४६ ॥

दृष्टादृष्टफला भक्तिः सुखव्यक्तेर् विधेरपि।

निदाघदूनदेहस्य गंगास्नानक्रिया यथा ॥ ४७ ॥

रजस्तमाऽभिभूतस्य दृष्टांशः प्रतिबध्यते।

शीतवातातुरस्येव नादृष्टांशस्तु हीयते ॥ ४८ ॥

तथैव जीवन्मुक्तानाम् अदृष्टांशो न विद्यते।

स्नात्वा भुक्तवतां भूयो गंगायां क्रीडतां यथा ॥ ४९ ॥

वर्तमानतनुप्राप्यं फलं दृष्टम् उदाहृतम् ।

भाविदेहोपभोग्यं यत् तद्दृष्टम् उदीरितम् ॥ ५० ॥

रजस्तमःप्रचण्डत्वे सुखव्यक्तिर् असत्समा ।

तीव्रवायुविनिक्षिप्त दीपज्वालेव भासते ॥ ५१ ॥

तस्मात्स्वयंप्रभाऽऽनन्दाकाराऽपि मतिसन्ततिः ।

प्रतिबन्धवशान् न स्यात् सुखव्यक्तिपदास्पदम् ॥ ५२ ॥

रजः प्रबलसत्त्वांशाद् ईर्ष्याजद्वेषमिश्रिता ।

मनोवृत्तिः परानन्दे चैद्यस्य न सुखायते ॥ ५३ ॥

तमः प्रबलसत्त्वांशाद् भीतिजद्वेषमिश्रिता ।

मनोवृत्तिः परानन्दे कंसस्य न सुखायते ॥ ५४ ॥

तयोर् भाविशरीरे तु प्रतिबन्धक्षये सति ।

सैव चित्तद्रुतिर् भक्तिर् असतां प्रतिपद्यते ॥ ५५ ॥

अथुनाऽपि भजन्तो ये द्वेषात् पाशुपतादयः ।

तेषाम् अप्येवम् एव स्याद् अथवाऽनेन तुल्यता ॥ ५६ ॥

द्रुतौ सत्यां भवेद्भक्तिर् अद्रुतौ तु न किञ्चन ।

चित्तद्रुतेर् अभावेन वेनस् तु कतमोऽपि न ॥ ५७ ॥

रजस्तमो विहीना तु भगवद्विषया मतिः ।

सुखाभिव्यञ्जकत्वेन रतिर् इत्य् अभिदीयते ॥ ५८ ॥

स्नेहस्यैव विकारः प्रिययोर् अत्यन्तभावनाद् अनिशम् ।

विरहासहिष्णुताऽऽत्मा प्रीतिविशेषो रतिर्नाम ॥ ५९ ॥

रजस् तमस् समुच्चेद् तारतम्येन गम्यते ।

तुल्येऽपि साधनाभ्यासे तारतम्यं रते रपि ॥ ६० ॥

विरहे यादृशं दुःखं तादृशी दृश्यते रतिः ।

मृदुमध्यादिमात्रत्वाद् विशेषोऽत्रापि वीक्ष्यते ॥ ६१ ॥

वैकुण्ठे द्वारकायां च श्रीमद् बृन्दावने तथा ।

मृदुतीव्रा मध्यतीव्रा तीव्रतीव्रा च सा क्रमात् ॥ ६२ ॥

इयं निसर्गसंसर्गौपम्याध्यात्माभियोगजा ।

संप्रयोगाभिमानाभ्यां समारोपे स्थिता तथा ॥ ६३ ॥

स्पर्शं शब्दे तथा रूपे रसे गन्धे च केवले ।

समुच्चिते च सा तत्रेत्येका षड्विधा भवेत् ॥ ६४ ॥

शुद्धा व्यमिश्रिता चेति पुनर् एषा द्विधा भवेत् ।

तत्रानुपाधिश्शुद्धा स्यात् सोपाधिर् मिश्रितोदिता ॥ ६५ ॥

अनुपाधिः परानन्द महिमैक निबन्धना ।

भजनीयगुणानन्त्याद् एकरूपैव सोच्यते ॥ ६६ ॥

कामसंबन्ध भयतः सोपाधिसू त्रिविधा भवेत् ।

विभावादिसमायोगे शुद्धभक्तिरसो भवेत् ॥ ६७ ॥

शृङ्गारमिश्रिता भक्तिः कामजा भक्तिर् इष्यते ।

सम्बन्धजा रतिर् याति पूर्वोक्तां रसतां द्वयोः ॥ ६८ ॥

एको वत्सलभक्त्याख्यः प्रेयोभक्तिस् तथाऽपरा।

भयजा रतिर् अध्यास्ते रसं प्रीतिभयानकम् ॥ ६९ ॥

एकदा यद्यपि व्यक्तम् इदं रति चतुष्टयम्।

तदा तु पानकरसन्यायेन परमो रसः ॥ ७० ॥

एकद्व्यादि रसव्यक्तिभेदाद् रसभिदा भवेत्।

तस्मात् क्वचित् तदभ्यासं कुर्याद् रतिचतुष्टये ॥ ७१ ॥

ब्रजदेवीषु च स्पष्टं दृष्टं रतिचतुष्टयम्।

तच्चित्तालम्बनत्वेन स्वचित्तं तादृशं भवेत् ॥ ७२ ॥

रसान्तरविभावादि सङ्किर्णा भगवद्रतिः।

चित्ररूपवद् अन्यादृग् रसतां प्रतिपद्यते ॥ ७३ ॥

रसान्तरविभावादि राहित्ये तं स्वरूपभाक्।

दशमीम् एति रसताम् सनकादेर् इवाधिकाम् ॥ ७४ ॥

रतिर् देवादिविषया व्यभिचारी तथोर्जितः।

भावः प्रोक्तो रसो नेति यदुक्तं रसकोविदैः ॥ ७५ ॥

देवान्तरेषु जीवत्वात् परानन्दाप्रकाशनात्।

तद् योज्यं परमानन्दरूपे न परमात्मनि ॥ ७६ ॥

कान्तादिविषया वा ये रसाद्यास् तत्र नेदृशम्।

रसत्वं पुष्यते पूर्णसुखास्पर्शित्वकारणात् ॥ ७७ ॥

परिपूर्णरसा क्षुद्ररसेभ्यो भगवद्रतिः।

खद्योतेभ्य इवादित्यप्रभेव बलवत्तरा ॥ ७८ ॥

क्रोधशोकभयादीनां साक्षात् सुखविरोधिनाम्।

रसत्वमभ्युपगतं तथाऽनुभवमात्रतः ॥ ७९ ॥

इहानुभवसिद्धेऽपि सहस्रगुणितो रसः।

जडेनेव त्वया कस्माद् अकस्माद् अपलप्यते ॥ ८० ॥

इति श्री परमहंस परिव्राजकाचार्य

श्री मधुसूदनसरस्वती विरचिते

भगवद्भक्तिरसायने

भक्तिविशेषप्रतिपादको नाम

द्वितीयोल्लास स्समाप्तः ॥

तृतीयोल्लासः ॥

ननु केयं रसो नाम किन्निष्ठो वा भवेदसौ।

अस्य प्रत्यायकः को वा प्रतीतिर् अपि कीदृशी ॥ १ ॥

विभावैर् अनुभावैश्च व्यभिचारिभिर् अप्युत।

स्थायीभावः सुखत्वेन व्यज्यमानो रसः स्मृतः ॥ २ ॥

सुखस्यात्मस्वरूपत्वात् तदाधारो न विद्यते।

तद्यञ्जिकाया वृत्तेस् तु समाजिकमनः प्रति ॥ ३ ॥

काव्यार्थनिष्ठा रत्याद्याः स्थायिनः सन्ति लौकिकाः ।

तद्वोद्धृनिष्ठास् त्वपरे तत्समा अप्यलौकिकाः ॥ ४ ॥

बोध्यनिष्ठा यथास्वन्ते सुखदुःखादि हेतवः ।

बोद्धृनिष्ठास् तु सर्वेऽपि सुखमात्रैकहेतवः ॥ ५ ॥

अतो न करुणादीनां रसत्वं प्रतिहन्यते ।

भावानां बोद्धृनिष्ठानां दुःखाहेतुत्वनिश्चयात् ॥ ६ ॥

तत्र लौकिकरत्यादेः कारणं लौकिकं तु यत् ।

काव्योपदर्शितं तत् तु विभाव इति कथ्यते ॥ ७ ॥

लौकिकस्यैव रत्यादेर् लोके यत् कार्य मीक्षितम् ।

कव्योपदर्शितं तत् स्याद् अनुभावपदास्पदम् ॥ ८ ॥

लौकिकस्यैव रत्यादे र्ये भावाः सहकारिणः ।

कव्योपदर्शितास् ते तु कथ्यन्ते व्यभिचारिणः ॥ ९ ॥

अलौकिकस्य रत्यादेः सामाजिकनिवासिनः ।

उद्धोधे कारणं ज्ञेयं त्रय मेतत् समुच्चितम् ॥ १० ॥

ज्ञातस्य परसम्बन्धाद् अन्ये साधारणात्मना ।

अलौकिकं बोधयन्ति भावं भावास् त्रयोऽप्यमी ॥ ११ ॥

भावत्रितय संसृष्ट स्थायिभावावगाहिनी ।

समूहालम्बनात्मैका जायते सात्त्विकी मतिः ॥ १२ ॥

साऽनन्तरक्षणेऽवश्यं व्यनक्ति सुखम् उत्तमम् ।

तद्रसः केचि दाचार्या स्ताम् एव तु रसं विदुः ॥ १३ ॥

तेषां प्रत्येकविज्ञानं कारणत्वेन तैर् मतम् ।

स्थायीभावो रस इति प्रयोगस् तूपचारतः ॥ १४ ॥

एव मव्यवधानेन क्रमो यस्मान् न लक्ष्यते ।

असंलक्ष्यक्रमव्यञ्जं ध्वनिं तस्माद् इमं विदुः ॥ १५ ॥

व्यवधानात् क्रमो लक्ष्यो वस्त्वलङ्कारयोर् ध्वनौ ।

लक्ष्यव्यञ्ज्यक्रमं तस्माद् ध्वनि मेतं प्रचक्षते ॥ १६ ॥

रस भाव तदाभास भावशान्त्यादि रक्रमः ।

अनन्तरक्षणे यस्माद् व्यज्यतेऽवश्यम् एव सः ॥ १७ ॥

श्रुतिदुष्टादयो दोषा ये रसप्रतिबन्धकाः ।

तदभावोऽपि सामाग्र्यां निविष्टोऽनिष्टहानिकृत् ॥ १८ ॥

या रीतयो ये च गुणास् तज्ज्ञानम् अपि कारणम् ।

अलङ्काराश्च विज्ञाता भवन्ति परिपोषकाः ॥ १९ ॥

गुणालङ्काररीतीनां भावानां च निवेदकः ।

तस्य प्रत्यायकः शब्दो वृत्त्या व्यञ्जनरूपया ॥ २० ॥

वृत्तिः कार्याऽपरोक्षाऽस्य शब्दस्य सुखगर्भिणी ।

दशमस् त्वम् असीत्यादि वाक्योत्थमति वृत्तिवत् ॥ २१ ॥

नित्यं सुखम् अभिव्यक्तं रसो वै स इति श्रुतेः ।

प्रतीतिः स्वप्रकाशस्य निर्विकल्पसुखात्मिका ॥ २२ ॥

कार्यज्ञाप्यादि वैधर्म्यं यत् तु कैश्चिन् निरूपितम् ।

तद् अप्येतेन मार्गेण योज्यं शास्त्राविरोधतः ॥ २३ ॥

परमानन्द आत्मैव रस इत्याहु रागमाः ।

शब्दतस् तदभिव्यक्तिप्रकारोऽयं प्रदर्शितः ॥ २४ ॥

अर्थवादाधिकरणे नवशैलादिवर्णनम् ।

श्रोतृणाम् सुखमात्रार्थम् इति भट्टैर् उदाहृतम् ॥ २५ ॥

कार्यान्वितत्ववादेऽपि न विरोधोऽस्ति कश्चन ।

यस्मात् कृतीप्सितत्वेन कार्यं सुख मपीष्यते ॥ २६ ॥

अलौकिक नियोगे तु न किञ्चिन् मानम् ईक्षते ।

लोके वाचां च सर्वेषां तत्परत्वं न युज्यते ॥ २७ ॥

प्रयोजनवद् अज्ञातज्ञापकत्वं च मानता ।

शब्दस्य कार्यपरता त्वाचार्यैरेव खण्डिता ॥ २८ ॥

देवताधिकृतिन्यायात् पदै रन्यपरै रपि ।

प्रयोजनवद् अज्ञाता बाधितार्थमतिर् भवेत् ॥ २९ ॥

तस्माद् अन्यपरत्वे वा स्वातंत्र्ये वा पदानि नः।

व्यञ्जयन्ति परानन्दं सहकार्यानुरूपतः ॥ ३० ॥

इति श्रीमत्परमहंस परिव्राजकाचार्य

श्री मधुसूदनसरस्वती विरचिते

श्री भगवद्भक्तिरसायने

भक्तिरसप्रतिपादको नाम

तृतीयोल्लास स्समाप्तः ॥

सर्वं सम्पूर्णम् ॥